


Watan küýsegi

Category: Goşgular, Kitapcy
написано kitapcy | 22 январа, 2025
Watan küýsegi WATAN KÜÝSEGI



Kellän daşy içi deýin bulaşyk...
Aýralygyň nä kemi bar ölümden?!
Bir setir gaçanok kagyz üstüne,
Galam gaçýa sandyraýan eliňden.
Agşam dokuzdan soň, ir dokuzdan öň
Ençe million ýaşajyly şäherde
Ýekeje adam ýok jaň eder ýaly...
Nirde galdyň garyp mekan –
Bäherden?
Senem indi üýtgedipsiň adyňy,
Saňa täze at berlipdir – Baharly.
Ýylan köp süýrendi ýurduň teninde,
Iki dili bir-birinden zäherli.

Öňler tozap ýatan oba hasaplap,
Seni terk etmegi arzuw ederdik.
Bu gün samsyk başy elde göterip,
Saňa tarap dähedemlep giderdik!
Bäri goýberenok. Aňry alanok –
Iki jahan owarrasy boldukmy?
Eltjek bolup gara başy ak güne,
Ar-namysy budumyza çaldykmy?
Bärde aslyşýan ýok «gitme-dä» diýip,
Aňyrda «gel» diýip gujak açýan ýok.
Bärde «gün ýaşdy» diýp aglaýan gyt
däl,
«Daň atdy» diýp begenýänler
görnenok.
Oňa derek ýat asmanyň astynda
Gara gybat ak baýdak deý parlaýa.
Aziýada demin zyndan alan
Ýewropada ýolbars bolup arlaýa!
Partiýa, gurama, jemgyýet, topar...
Dört alaşa baş aýlawda çapylýa!
Sen «Haýwanlar partiýasyn» döredäý –
Gör, şoňa-da ylgap girjek tapylýa!
Hawa, kellä bagly ýagdaýy ýurduň:
Oňam daşy içi deýin bulaşyk.
Aralykda millet düşekde ýatyr,
Ilde ýok bir agyr derde ulaşyp.
Bizem bärde «il-gün» diýip, «halkym»
diýp,
«Watany» diýp bokurdaga bat
berýäs.
Ýurtdan çykyp gaýdanlara «zor» diýip,
Galanlara «gullar» diýip at berýäs.
Ýat illerde hojaýynmy özümüz –
Öýündäki halka «gul» diýer ýaly?
Aňsatmyka ýetäýmek bir maksada,
Ýük edinip dürli-dürli hyýaly?
Egne aljak bolýas ýurt garamatyn,
Başarjakmy, ýokmy – oňa garamzok.
Il görgüli bizden haraý gözleýä,
Bizem bärde öz başymyz çaramzok.
...Hawa, aýrallygyň lybasy gara,

Hasam gara ajalyň ak kepeni...
Bilýän, Bäherdenim ýoluma garap,
Şindem dokap oturandyr keteni. Goşgular